



Влада на Република Северна Македонија
ГЕНЕРАЛЕН СЕКРЕТАРИЈАТ

ПРЕДЛОГ - ПРОГРАМА
ЗА ФИНАНСИРАЊЕ НА ПРОГРАМСКИТЕ АКТИВНОСТИ НА ЗДРУЖЕНИЈАТА И
ФОНДАЦИИТЕ ЗА 2020 ГОДИНА

Скопје, ноември 2019 година

Врз основа на член 49 став (3) од Законот за здруженија и фондации („Службен весник на Република Македонија“ бр. 52/10, 135/11 и 55/16), Владата на Република Северна Македонија на седницата одржана на ____ година, донесе

ПРОГРАМА ЗА ФИНАНСИРАЊЕ НА ПРОГРАМСКИТЕ АКТИВНОСТИ НА ЗДРУЖЕНИЈАТА И ФОНДАЦИИТЕ ЗА 2020 ГОДИНА

1. Со оваа програма се утврдува намената на средствата обезбедени во Буџетот на Република Северна Македонија за 2020 година, Раздел 040.01 - Влада на Република Северна Македонија, Потпрограма 10 - Администрација, ставка 463 – Трансфери до невладини организации, наменети за финансирање на програмските активности на здруженијата и фондациите, во вкупен износ од 12.000.000,00 денари.

2. Средствата од точка 1 од оваа програма ќе се користат за финансирање на програмските активности на здруженијата и фондациите, преку 20 грантови во износ од 600.000,00 денари, за програми (проекти) во следниве приоритетни цели:

- промовирање на европските вредности во процесот на пристапување во Европската Унија, унапредување на човековите права и јакнење на владеењето на правото;
- воведување на концептот на еднаквост и недискриминација во сите области на општественото живеење, а особено во областа на образованието (преку еднакво и квалитетно образование за сите и градење на концепт на доживотно учење), здравството, социјалната заштита, работните односи и правосудството;
- унапредување на родовата еднаквост во сите области од општественото живеење и вклучување на родовата перспектива во креирањето на политиките и буџетите;
- зајакнување на капацитетите на општините, зголемување на нивната транспарентност, отчетност и инклузивност преку зголемено учество на граѓаните во донесувањето одлуки, поради подобрување на квалитетот на живеење;
- развивање на социјалното претприемништво и спроведување на мерки со кои младите полесно ќе дојдат до прво вработување и нивно задржување во земјата;
- дигитална трансформација при испорака на услуги за граѓаните и бизнисите и подигнување на јавната свест за сајбер безбедност;
- подигнување на јавната свест и едукација на населението за значењето на животната средина, намалувањето на влијанијата од климатските промени и постигнување на пониско ниво на емисија на штетни гасови.

3. Постапката за распределување на средствата од точка 1 од оваа програма ќе се спроведе согласно на добрата практика за обезбедување финансиска поддршка од Владата на Република Северна Македонија, утврдена со Кодексот на добри практики за финансиска поддршка на здруженија на граѓани и фондации.

4. За реализација на оваа програма се грижи Генералниот секретаријат на Владата на Република Северна Македонија.

5. Здруженијата и фондациите на кои ќе им бидат доделени средства согласно оваа програма, по завршувањето на своите програмски активности ќе достават извештај за користењето на средствата до Генералниот секретаријат на Владата на Република Северна Македонија, најдоцна до 31 јануари 2021 година.

6. Генералниот секретаријат на Владата на Република Северна Македонија ќе достави Извештај за реализација на оваа програма до Владата на Република Северна Македонија со финансиски показатели и образложение на постигнатите резултати, до 28 февруари 2020 година.

7. Оваа програма влегува во сила наредниот ден од денот на објавувањето во „Службен весник на Република Северна Македонија“.

Бр. _____
_____ година
Скопје

Претседател на Владата на
Република Северна Македонија
Зоран Заев

Образложение

Согласно член 18 ставови 1 и 2 од Законот за извршување на Буџетот на Република Северна Македонија за 2020 година („Службен весник на РСМ“ бр. _____), средствата од Буџетот на Република Северна Македонија за 2020 година утврдени во Разделот 040.01-Влада на Република Северна Македонија, Потпрограма 10-Администрација, ставка 463-Трансфери до невладини организации, во износ од 12.000.000,00 денари, наменети за финансирање на програмските активности на здруженијата на граѓани и фондации ќе се користат врз основа на одлука на Владата на Република Северна Македонија, на предлог на комисија формирана од Владата, а здруженијата на граѓани и фондациите до Владата на Република Северна Македонија - Генерален секретаријат доставуваат програми за намената на бараните средства, по претходно распишан оглас.

Законот за здруженија и фондации („Службен весник на РМ“ бр.52/10, 135/11 и 55/16), во глава VII Средства за работа на организациите, како извори на финансирање на организациите, меѓу останатите, ги предвидува и средствата од Буџетот на Република Северна Македонија, при што, во член 49 став (3) се пропишува дека Владата на Република Северна Македонија, односно надлежните органи на државната управа и општините, општините во градот Скопје и градот Скопје донесуваат годишни планови и програми за распределба на средствата од ставот (1) на овој член.

Во Одлуката за критериумите и постапката за распределба на средства за финансирање на програмските активности на здруженија на граѓани и фондации од Буџетот на Република Северна Македонија се утврдуваат основните организациски критериуми кои треба да ги исполнуваат здруженијата и фондациите корисници на средства од Буџетот на Република Северна Македонија, како и постапката и начинот за проценка на квалитетот на проектите на здруженијата и фондациите. Воедно, во член 2 од Одлуката е утврдено дека распределбата на средствата од Буџетот се врши преку грантови за програми (проекти) во приоритетни цели утврдени со Програма за финансирање на програмските активности на здруженија и фондации.

Исто така, член 3 од Кодексот на добри практики за финансиска поддршка на здруженија на граѓани и фондации („Службен весник на РМ“ бр.130/07) определува дека Владата и секој орган на државната управа изготвува Програма за финансирање на здруженија на граѓани и фондации, која ќе ги содржи описот на приоритетите, план за распределба на средства и вид на финансирање, како и областите на финансирање.

Програмата за финансирање на здруженија и фондации е предуслов за објавување на оглас, кој согласно на Одлуката и Кодексот се објавува 30 дена од донесување на Буџетот на Република Северна Македонија.

Во табелата е прикажана висината на средствата и бројот на здруженија и фондации корисници на средства, согласно Одлука за распределба на средствата од Буџетот на Република Северна Македонија наменети за финансирање на

програмските активности на здруженија на граѓани и фондации, во периодот 2008-2019 година, изразено во илјади денари.

	2009	2010	2011	2012	2013	2014	2015	2016	2017	2018	2019
Доделени средства	11.870	17.187,5	15.000	12.000	12.000	12.000	12.000	12.000	0	0	11.690,8
Број на организации корисници	55	55	48	40	40	40	40	40	0	0	20

Приоритетните цели за финансиска поддршка на здруженијата и фондациите за 2020 година, основните организациски критериуми и посебните програмски критериуми за проценка на квалитетот на предлог-проектите беа разгледани на седниците на Советот за соработка со и развој на граѓанскиот сектор, одржани на 28.10 и 25.11.2019 година, а со цел да се обезбеди транспарентен и инклузивен процес на консултации со граѓанските организации за утврдување на приоритетните области за финансиска поддршка, во периодот од 5 до 15.11.2019 година, Одделението за соработка со невладини организации на Генералниот секретаријат спроведе on-line анкета, на која од поканети 6.740 граѓански организации беа доставени 235 одговорени прашалници, а во соработка со Македонскиот центар за меѓународна соработка (МЦМС) организираше три консултативни средба со граѓански организации Битола, Скопје и Штип на кои учествуваа 58 претставници на граѓански организации. Предлог-програмата е подготвена согласно препораките од консултативниот процес со граѓанските организации.

Предлог-програмата за финансирање на програмските активности на здруженијата и фондациите за 2020 година е во функција на обезбедување транспарентна распределба на средствата утврдени во Разделот 040.01-Влада на Република Северна Македонија, Потпрограма 10-Администрација, ставка 463-Трансфери до невладини организации во Буџетот на Република Северна Македонија за 2020 година, во согласност со стратешките приоритети и приоритетните цели на Владата, утврдени со Одлуката за утврдување на стратешките приоритети на Владата на Република Северна Македонија во 2020 година („Службен весник на РСМ“ бр.90/19).

Со предложената програма се предвидува распределба на вкупно 12.000.000,00 денари на 20 здруженија и фондации, во седум приоритетни области, а висината на поединечен грант се предлага да изнесува 600.000,00 денари.

Со донесувањето на оваа програма се очекува да се поттикне учеството на граѓанскиот сектор во реализирање на стратешките приоритети на Владата на Република Северна Македонија за 2020 година, преку овозможување на финансиска поддршка за проекти со кои здруженијата и фондациите директно ќе учествуваат во реализацијата на приоритетните цели.